

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀರಾಮರತ್ನದಶಕಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀರಾಮರತ್ನದಶಕಂ ||

ವೇಣುನಾದಲೋಲಬಾಲಗೋಪಿಕಾಕದಂಬಕಂ

ಲೀಲಯೋದ್ಧೃತೈಕಶೈಲಗುಪ್ತಗೋಕದಂಬಕಂ |

ಕಾಮರೂಪಕೇಲಿಲೋಲಭೂವಿಲಾಸಿನೀಪತಿಂ

ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 1 ||

ರಾಜರಾಜಮೌಲಿರತ್ನರಾಜಿತಾಂಘ್ರಿಪಂಕಜಂ

ರಾಜರಾಜಸೋದರೋಚ್ಚಿರಸ್ಸರೋಜಭಂಜನಂ |

ರಾಮಶಬ್ದಗೀತಯುಕ್ತಯೋಗಿಮುಕ್ತಿದಾಯಕಂ

ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 2 ||

ಜಾನಕೀಮನಸ್ಸರೋಜರಾಜಹಂಸವಿಭ್ರಮಂ

ಪಾರಿಜಾತಜಾತದೇವವಂದಿತೋರುವಿಕ್ರಮಂ |

ಪಾದಪದ್ಮರೇಣುಧೌತಗೌತಮಾಂಗನಾರ್ಚಿತಂ

ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 3 ||

ದೂಷಣಾದಿರಾಕ್ಷಸೇಂದ್ರದಂತಿಕೇಸರೀಶ್ವರಂ

ಸಪ್ತಸಾಲಭೇದಕೃತ್ಯದಕ್ಷದಿವ್ಯಸಾಯಕಂ |

ಕಾಮಿತಪ್ರದಾನದಕ್ಷಕಲ್ಪವೃಕ್ಷರೂಪಿಣಂ

ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 4 ||

ಶಂಕರಾದಿಗೀಯಮಾನಪುಣ್ಯನಾಮಕೀರ್ತನಂ

ಭಾನುಕೋಟಿಕಾಂತಿಕಾಂತರತ್ನಶೇಖರಾಂಚಿತಂ |

ಸಾಮಗಾನಲೋಲಚಿತ್ತಭಕ್ತಲೋಕನಾಯಕಂ

ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 5 ||

ಜಾತಯಾತುಧಾನನಾಶಕಾರಿಕಾರ್ಮುಕೋಜ್ಜ್ವಲಂ  
 ಪಾದರೇಣುಲೇಶಧೌತಗೌತಮಪ್ರಿಯಾನುತಂ |  
 ಜಾನಕೀವಿಲಾಸಲೋಲಮಾನಸಂ ಕೃಪಾನಿಧಿಂ  
 ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 6 ||

ಭಾನುವಂಶವಾರ್ಧಿಚಂದ್ರಮಿಂದ್ರನೀಲಸುಂದರಂ  
 ಭಾರತೀವಿಲಾಸನೃತ್ತಮಂಟಪಾಯುತಾನನಂ |  
 ಬಾಲಭಾನುಕೋಟಿತುಲ್ಯಪೀತವಸ್ತ್ರಸಂವೃತಂ  
 ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 7 ||

ವಾರಿಜಾತಪಾರಿಜಾತಸೂನಶೋಭಿಕಂಧರಂ  
 ಹಾರಿಹಾರಶೋಭಮಾನಬಾಹುಮಧ್ಯಸುಂದರಂ |  
 ಕಾಮದೇವಕಾಂತಿಪೂರಸೋದರಾಂಗವೈಭವಂ  
 ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 8 ||

ಭೋಗಿರಾಜಭೋಗಪೀನಬಾಹುದಂಡಮಂಡಿತಂ  
 ರಾಜರಾಜಸೋದರಾಸ್ಯಪದ್ಮಶೀತದೀಧಿತಂ |  
 ವಾಲಿಸೂನುಶೋಕದಾನಧೀರಧೀರವಿಕ್ರಮಂ  
 ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 9 ||

ನಾರದಾದಿಯೋಗಿಬೃಂದವಂದ್ಯಪಾದಪಂಕಜಂ  
 ವಾರಿದಾವಲೀನಿಕಾಶಕಾಯಕಾಂತಿಸುಂದರಂ |  
 ಶಾರದಾರವಿಂದಪತ್ರರಮ್ಯದೀರ್ಘಲೋಚನಂ  
 ರಾಮ ರಾಮ ರಾಮ ರಾಮನಾಮ ಜಲ್ಪ ತಾರಕಂ || 10 ||

ಪಾಪಿತಾಪಜಾತಭೇದಕಾರಣಂ ಗುಣಾನ್ವಿತಂ  
 ರಾಮದಿವ್ಯನಾಮಯುಕ್ತವೃತ್ತಪಂಚಕದ್ವಯಂ |  
 ಭುಕ್ತಿಮುಕ್ತಿದಾನಬದ್ಧಚಿತ್ತವೃತ್ತಿಮನ್ವಹಂ  
 ವಕ್ತಿ ಯಃ ಶೃಣೋತಿ ಸೋಽಪಿ ವಾಂಛಿತಂ ಸಮೀಹತೇ || 11 ||

॥ ಇತಿ ಶ್ರೀರಾಮರತ್ನದಶಕಂ ಸಮಾಪ್ತಂ ॥